

Berkarar döwletiň täze Galkynyşy döwrüniň baş maksady - türkmen jemgyýetiniň ykdysady mümkinçiliklerini artdyrmakdan, milli ruhy-ahlak gymmatlyklary we döp-dessurlary galkyndyrmakdan, halkyň maddy hal-ýagdaýyny we medeni derejesini ýokarlandyrmakdan, şeýle hem döwletiň abraýyny we onuň dünýä jemgyýetçiligindäki ornuny pugtalandyrmakdan ybaratdyr.

Garaşsyz döwlet gurmak, berkarar döwletde asuda asmanyň astynda bir serdaryň daşynda berk jebişleşip, milli bitewilik, watançylyk, ynsanperwerlik, agzybir, erkana ýaşamak, ene topragyňy gületmek bilen baglanysykly maksat-niýetler türkmen halkynyň milli, gaýtalanmajak, özboluşly, hemmelere düşnükli, şol bir wagtda-da umumadamzat ähmiýetli sadaja filosofiýasyndan gelip çykýar. Ine, halkyň ruhy süňňünden sap kümüş ýaly syzylp çykan şeýle jöwher pikirler Beýik Magtymguly Pyragynyň baş filosofiýasynyň binýadyny, özenini düzýär.

Magtymguly Pyragy, watançy şahyr hökmünde öz döwrüniň iň möhüm meselesi bolan, türkmen taýpalaryny bitewi güýje öwürmek, özbaşdak döwlet gurmak baradaky asyrlar boýy arzuw edilip gellen halkyň ruhy gymmatlyklaryny öwüt-ündew edýär.

Beýik akýldar döwleti dolandyrmakda, halk bähbitli, döwlet ähmiýetli düýpli başlangyçlarda ilkinji nobatda “bir jaýa ýörüş kylýan” ýaşuly nesliň wekilleri bilen maslahatlaşmagyň, olara sala salmagyň zerurlygyny, şeýle geňesleriň ýzy-giderli geçirilip durulmagynyň maksadalaýyklygyny belleýär. Şahyryň adama, ynsana, onuň mertebesini yokary derejä ýetirmek, her bir şahsyň jemgyýetdäki ornuny, sarpasyny belent tutmak ýaly ynsanperwer garaýyşlary bu günki günde “döwlet adam üçindir” diýen baş ýörelgäimiz bilen doly sazlaşýar.

Şahyryň arzuwlan “ajap eýýamy” halkymyzyň durmuş hakykatyna öwrülip, berkarar döwletimiziň bagtyýarlyk döwrüniň konstitusion binýadyny, türkmenleriň durmuş ýörelgesiniň medeni-ruhy mirasynyň özenini düzýär.

Şadyýan SAPAROWA
Türkmenistanyň Döwlet energetika
institutynyň talyby